



തിരുമേനി കണ്ട സ്വപ്നം

കുഞ്ഞനുജന്മാരേ, കുഞ്ഞനുജത്തിമാരെ

യേശുനാഥന്റെ പുനോട്ടത്തിൽ നാം ഒത്തുകൂടിയിട്ട് കുറച്ചുനാളുകളായി. കൂടെക്കൂടെയുള്ള യാത്രകളും അസുഖവും മൂലം പലപ്പോഴും കുഞ്ഞുങ്ങളോട് വാക്കു പാലിക്കാൻ കഴിയുന്നില്ല. കുഞ്ഞിച്ചായനോടു ക്ഷമിക്കണമേ. ഇനിയും മുടങ്ങാതെ നമുക്ക് ഒന്നിച്ചു കൂടാം. കുഞ്ഞിച്ചായനു വേണ്ടി കുഞ്ഞനുജന്മാരും കുഞ്ഞനുജത്തിമാരും പ്രാർത്ഥിക്കണമേ.

വളരെനാൾ മുമ്പ് കുഞ്ഞിച്ചായൻ കുട്ടികളോടു പറഞ്ഞ ഒരു കഥ ഇപ്രാവശ്യം പറയാം. വിശുദ്ധനായ ഒരു തിരുമേനിയുടെ കഥയാണ്. കേട്ടുകൊള്ളൂ:- സാധുക്കളോടും ദുഃഖം അനുഭവിക്കുന്നവരോടും വലിയ അനുകമ്പയുള്ള ആ തിരുമേനിയെ എല്ലാവരും വളരെയേറെ സ്നേഹിക്കുകയും ആദരിക്കുകയും ചെയ്തിരുന്നു. അരമനയിൽ ചെല്ലുന്ന കുട്ടികൾക്ക് മധുരപലഹാരങ്ങളും വർണ്ണ ചിത്രങ്ങളും അദ്ദേഹം സമ്മാനിക്കും. തിരുമേനി നൽകുന്ന നല്ല നല്ല ഉപദേശങ്ങൾ കേൾക്കാൻ കുട്ടികൾക്കു വലിയ താല്പര്യം ആയിരുന്നു. തിരുമേനിയെ സന്തോഷിപ്പിക്കാൻ കുട്ടികൾ നല്ല നല്ല പാട്ടുകൾ പാടും. അദ്ദേഹം അവർക്ക് വേദപുസ്തകത്തിൽ നിന്ന് നല്ല നല്ല കഥകൾ പറഞ്ഞു കൊടുക്കും.

ബിഷപ്പ് തിരുമേനിക്ക് മനോഹരമായ ഒരു പുനോട്ടം ഉണ്ടായിരുന്നു. വിശ്രമ സമയങ്ങളിൽ അദ്ദേഹം കുട്ടികളോടൊത്ത് പുനോട്ടത്തിൽ ചുറ്റി നടക്കുമായിരുന്നു. ബാലനായ യേശു വിശുദ്ധ മാതാവിനോടും വിശുദ്ധ യൗസേപ്പിനോടുംമൊത്ത് നസ്രത്തിൽ ജീവിച്ചിരുന്ന കാലത്തെ കഥകൾ പറയാനാണ് തിരുമേനിക്കു കൂടുതൽ ഇഷ്ടം. യേശുനാഥന്റെ ബാല്യകാല കഥകൾ കേൾക്കുമ്പോൾ യേശുനാഥനോടൊത്തേ സഞ്ചരിക്കുന്ന അനുഭവമാണ് അവർക്കുണ്ടാകുക. അന്ന് ക്രിസ്തു മസ് ആയിരുന്നു. കുട്ടികളെല്ലാം അവരവരുടെ വീടുകളിലേക്കു പോയ്ക്കഴിഞ്ഞപ്പോൾ അരമന വളപ്പിലുള്ള ബദാം വൃക്ഷത്തിന്റെ ചുവട്ടിൽ തിരുമേനി തനിച്ചിരുന്നു. ഒരു കുളിർകാറ്റ് അദ്ദേഹത്തെ തലോടിക്കൊണ്ടിരുന്നു.

“വരൂ എന്തോടൊത്തു വരൂ.” ആരോ വിളിക്കുന്നതു കേട്ട് തിരുമേനി എണീറ്റു. ഒരു ദൈവദൂതനായിരുന്നു അത്. ദൈവദൂതനോടൊത്ത് തിരുമേനിയും നടന്നു. എവിടേക്കാണ് പോകുന്നതെന്ന് തിരുമേനിക്ക് അറിഞ്ഞു കൂടായിരുന്നു. ഒലിവിൻ തോട്ടങ്ങളും മുന്തിരിത്തോപ്പുകളും കണ്ടു തുടങ്ങി. കുറെക്കൂടി സഞ്ചരിച്ചപ്പോൾ ആട്ടിൻ പറ്റങ്ങളെയും അവയുടെ ഇടയന്മാരെയും കണ്ടു. പുൽപ്പുറങ്ങളിൽ ഉല്ലാസമായി മേഞ്ഞു നടക്കുന്ന ആട്ടിൻ കുട്ടത്തെ കണ്ടപ്പോൾ തിരുമേനിയുടെ മനസ്സിൽ ആഹ്ലാദം നിറഞ്ഞു തുളുമ്പി. “യഹോവ എന്റെ ഇടയനാകുന്നു.” എന്ന് മധുര സങ്കീർത്തനം ദാവീദിനെപ്പോലെ പാടിക്കൊണ്ട് തിരുമേനി മുന്നോട്ടു നടന്നു.

നിരന്തരമായി വീടുകൾ കണ്ടു തുടങ്ങി. കുട്ടികളുടെ ആർപ്പുവിളികൾ മുഴങ്ങിക്കേട്ടപ്പോൾ അവരോടൊത്ത് ആർപ്പുവിളിക്കാൻ തിരുമേനിക്ക് വലിയ ആഗ്രഹം തോന്നി. മാതളപ്പഴത്തിന്റെ നിറമുള്ള ആ ഓമനക്കിടാങ്ങളോട് എന്തെന്നില്ലാത്ത വാത്സല്യം തിരുമേനിക്കുണ്ടായി. ഒരു കൊച്ചുവീടിന്റെ അടുത്തു ചെന്നപ്പോൾ ദൈവദൂതൻ തിരുമേനിയോടു യാത്ര പറഞ്ഞു.

ഒരു വെള്ളക്കുപ്പായം തുന്നിക്കൊണ്ടിരുന്ന സുന്ദരിയായ സ്ത്രീയെ തിരുമേനി കണ്ടു. നരച്ച താടിയിലുള്ള ഒരു മനുഷ്യനും സുന്ദരനായ ഒരു ബാലനും അവിടെയിരുന്ന് എന്തോ ജോലി ചെയ്യുന്നുണ്ട്. ഉളിയും കൊട്ടുവടിയും മട്ടവും വരകോലുമെല്ലാം കണ്ടപ്പോൾ ഒരു ആശാരിയുടെ വീടാണെന്ന് മനസ്സിലാക്കാൻ തിരുമേനിക്കു കഴിഞ്ഞു. വസ്ത്രധാരണരീതി കണ്ടപ്പോൾ അവർ യഹൂദന്മാരാണെന്ന് തിരുമേനിക്കു മനസ്സിലായി.

പണിതീർന്ന സാധനങ്ങൾ ആ ആശാരി ചീന്തേരിട്ട് മിനുസപ്പെടുത്തിക്കൊണ്ടിരുന്നു. അവിടവിടെയായി ചിതറിക്കിടന്നിരുന്ന തടിക്കഷണങ്ങൾ ഒരു പ്രത്യേക സ്ഥാനത്ത് അടുക്കുന്നതിലായിരുന്നു ആശാരി ബാലന്റെ ശ്രദ്ധ. ആ ബാലന്റെ ചുറ്റും ചുറ്റും തിരുമേനിയുടെ കൗതുകമുണർത്തി. തേനീച്ചകളെപ്പോലെ ഉത്സാഹത്തോടെ ജോലി ചെയ്തുകൊണ്ടിരുന്ന ആ കുടുംബം അദ്ദേഹത്തെ വളരെയേറെ ആകർഷിച്ചു. കുറച്ചുസമയം കഴിഞ്ഞപ്പോൾ മാതാവ് അച്ഛനെയും മകനെയും ഭക്ഷണത്തിനു വിളിച്ചു. കല്ലിന്മേൽ ചുട്ടെടുത്ത മൂന്ന് അടകളും കുറച്ച് ഈത്തപ്പഴവും മാത്രമേ അവിടെ ആകെ ഉണ്ടായിരുന്നുള്ളൂ. ആ ബാലൻ തിരുമേനിയെ ചൂണ്ടിക്കാണിച്ചുകൊണ്ട് തന്റെ അമ്മയോടു പറഞ്ഞു.

“അമ്മേ അദ്ദേഹം ഏറെ ക്ഷീണിച്ചിരിക്കുന്നു. നമുക്ക് അദ്ദേഹത്തിനു കൂടി ഇതിൽ നിന്നു കൊടുക്കാം...”

അമ്മയും അപ്പനും സന്തോഷത്തോടെ മകൻ പറഞ്ഞതു കേട്ടു. അവർ ഒന്നിച്ചു ഭക്ഷണത്തിനിരുന്നു. ഓരോരുത്തരും അവരവരുടെ ആഹാരത്തിൽ നിന്ന് പകുതി വീതം എടുത്ത് തിരുമേനിക്കു കൊടുത്തു. അപ്പോഴാണ് അവർ ആരെല്ലാമെന്ന് തിരുമേനിക്കു മനസ്സിലായത്. വിശുദ്ധ യൗസേപ്പും വിശുദ്ധ മാതാവും യേശു കുമാരനും ആയിരുന്നു അത്. “അയ്യോ എന്റെ യേശുനാഥാ... ഞാൻ അങ്ങയെ അറിഞ്ഞില്ലല്ലോ...” എന്ന് തിരുമേനി പറഞ്ഞപ്പോൾ യേശു നാഥൻ പുഞ്ചിരി തൂകിക്കൊണ്ട് തിരുമേനിയെ തലോടി. അപ്പോൾ ഒരു മണിനാദം മുഴങ്ങി. വിശുദ്ധ യൗസേപ്പും വിശുദ്ധ മാതാവും യേശു കുമാരനും കാഴ്ചയിൽ നിന്നു മറഞ്ഞു. ബദാം വൃക്ഷത്തിന്റെ തണലിലിരുന്ന് താൻ സ്വപ്നം കാണുകയാണെന്ന്. അപ്പോഴാണ് തിരുമേനിക്കു മനസ്സിലായത്. വിശക്കുന്നവരെ കാണുമ്പോൾ മനസ്സലിയുന്ന യേശുനാഥന്റെ ചിത്രം തിരുമേനിയുടെ ഹൃദയത്തിൽ തെളിഞ്ഞു വന്നു. ഒരു അനാഥമന്ദിരത്തിലെ കുട്ടികൾക്ക് വിഭവ സമൃദ്ധമായ ഒരു ക്രിസ്തുമസ് സദ്യ അന്നദ്ദേഹം നൽകി. അനാഥ ബാലന്മാരോടൊത്ത് ക്രിസ്തുമസ് ഗാനങ്ങൾ പാടി തിരുമേനി ആനന്ദിച്ചു.

കുഞ്ഞനുജന്മാരേ, കുഞ്ഞനുജത്തിമാരെ വിശുദ്ധനായ ആ തിരുമേനിയെപ്പോലെ ദയയും സ്നേഹവും ഉള്ളവരായി നമുക്ക് വളരാം. യേശു നാഥൻ നമ്മുടെമേൽ അനുഗ്രഹങ്ങൾ വർഷിക്കട്ടെ.

നിറഞ്ഞ സ്നേഹത്തോടെ, **കുഞ്ഞിച്ചായൻ.**

പ്രിയപ്പെട്ട കുട്ടുകാരേ,
എല്ലാവരും അവധിക്കാല ക്ലാസ്സുകളിൽ പങ്കെടുത്തുകാണുമെന്ന് വിശ്വസിക്കുന്നു. ‘ആർ നമുക്കുവേണ്ടി പോകുമെന്ന്’ ചിന്താവിഷയം വരുന്ന ഒരുവർഷം കുട്ടുകാരുടെ ധ്യാനമായി മാറണം. ദൈവത്തിനുവേണ്ടി പ്രവർത്തിക്കുവാനാണ് ഓരോരുത്തരെയും ദൈവം തമ്പുരാൻ സൃഷ്ടിച്ചത്. നന്മ പ്രവർത്തിക്കുമ്പോഴാണ് നമ്മൾ ഈശ്വരനുവേണ്ടി പ്രവർത്തിക്കുന്നത്. ഓരോ ദിവസവും നന്മ അന്വേഷിക്കുവാനും ചെയ്യുവാനും ശ്രദ്ധിക്കണം. സമയം വളരെ ഫലപ്രദമായി ഉപയോഗിക്കണം. പുതിയ ക്ലാസ്സുകളിലേക്ക് കുട്ടുകാർ പ്രവേശിക്കുകയാണല്ലോ. അതിനുവേണ്ടി മാനസികമായി തയ്യാറെടുക്കണം. പോയവർഷത്തെ കുറവു കണ്ടെത്തി പരിഹരിക്കുവാൻ ശ്രദ്ധിക്കണം. ലഭിച്ചിരിക്കുന്ന താലന്തുകളെ കഴിച്ചുമുടാതെ അവയെ വികസിപ്പിക്കാൻ ശ്രദ്ധിക്കണം.

ചിന്താവിഷയം:
മക്കളേ, നിങ്ങളുടെ അമ്മയപ്പൻമാരെ കർത്താവിൽ അനുസരിക്കുവിൻ; അത് ന്യായമല്ലോ (എഫെസ്യർ 6:1)

പഴയനിയമത്തിലെ പത്ത് കല്പനകളിലെ ആഹ്വാനം (പുറപ്പാട് 20:12, ആവർത്തനം 5:16) വി. പൗലോസ് ശ്ലീഹൻ പുതിയനിയമത്തിലൂടെ പുതിയ തലമുറയെ അറിയിക്കുകയാണ്. മാതാപിതാക്കളെ അനുസരിക്കുക എന്നത് കുഞ്ഞുങ്ങളുടെ ചുമതലയാണ്. നിങ്ങൾ പരിചയമില്ലാത്ത ഒരു ലോകത്തിലേക്കാണ് ജനിച്ചുവീഴുന്നത്. തെറ്റേതെന്നും ശരിയേതെന്നും നമ്മൾ മുഖ്യമായും പഠിക്കുന്നത് മാതാപിതാക്കളിൽ നിന്നാണ്. ഒരു കോഴിക്ക് പതിനൊന്ന് കുഞ്ഞുങ്ങൾ ഉണ്ടായിരുന്നു. പതിനൊന്ന് പേരും ഒരേ നിറത്തിലുള്ളവർ ആയിരുന്നു. കുട്ടത്തിലൊരു കോഴിക്കുഞ്ഞ് അനുസരണമില്ലാത്തതായിരുന്നു. അമ്മക്കോഴി എന്നും പറഞ്ഞു കൊടുക്കും നമുക്ക് ചുറ്റുപാടും ധാരാളം ശത്രുക്കളുണ്ട്. നിങ്ങൾ കൂട്ടം തെറ്റിപ്പോകരുത്. വെളിമ്പ്രദേശങ്ങളിൽ പോയി നിൽക്കരുത്. ശത്രുവരുന്നതു കണ്ടാൽ ഞാൻ ഒരു പ്രത്യേക ശബ്ദമുണ്ടാകും. അപ്പോൾ നിങ്ങൾ വന്ന് എന്റെ ചിറകിന്റെടിയിൽ ഒളിക്കണം. ഒരു ദിവസം തള്ളക്കോഴിയും കുഞ്ഞുങ്ങളും ഒരു വെളിമ്പ്രദേശത്ത് നിന്ന് തിറ്റ തിന്നുമ്പോൾ പെട്ടെന്ന് ഒരു പരുന്ത് ആകാശത്ത് വട്ടമിടുന്നത് കണ്ട് തള്ളപക്ഷി പ്രത്യേക ശബ്ദമുണ്ടാക്കി സിഗ്നൽ കൊടുത്തു. പതിനൊന്ന് കുഞ്ഞുങ്ങളിൽ പത്തെണ്ണവും അമ്മയുടെ ചിറകിൻകീഴിൽ കയറി. ഒരേണ്ണം മാത്രം അഹങ്കാരത്തോടെ അമ്മ പറഞ്ഞത് അനുസരിക്കാതെ നിന്നു. പെട്ടെന്ന് പരുന്ത് താഴ്ന്ന് ആ കുഞ്ഞിനെ തട്ടിക്കൊണ്ടുപോയി. സങ്കടത്തോടെ ആ കാഴ്ച കണ്ടുകൊണ്ടു നിന്ന തള്ളക്കോഴി മറ്റു കുഞ്ഞുങ്ങളെ വിളിച്ചു പറഞ്ഞു ഇതാണ് അനുസരണക്കേടിന്റെ ഫലം. നമുക്ക് ഭൂമിയിൽ നന്മയുണ്ടാകുവാനും ദീർഘായുസ്സോടെയിരിക്കുവാനും മാതാപിതാക്കളെ അനുസരിക്കണം. ഇല്ലെങ്കിൽ അഹങ്കാരിയായ കോഴിക്കുഞ്ഞിന്റെ അനുഭവമായിരിക്കും നമുക്കും ലഭിക്കും.

ഗുണപാഠം:
അനുസരണക്കേടിൻ ഫലം ആപത്ത്.
സ്നേഹപൂർവ്വം തരകനച്ചൻ, തേവലക്കര.

കുട്ടുകാരുടെ രചനകൾ ക്ഷണിക്കുന്നു. കഥ, കവിത, കടകഥകൾ, ചിത്രങ്ങൾ തുടങ്ങിയവ എഴുതി അയയ്ക്കുക. കഥ ഒരു ഫുൾസ്ട്രാപ്പ് പേജിൽ കവിയരുത്.

വിലാസം:- **ബാലസഭ മലങ്കരസഭ മാസിക ദേവലോകം അരമന, കോട്ടയം-38**

വചനപാഠ...
പുരാതനമായ ദൈവം എന്റെ സങ്കേതം. കീഴെ ശാശ്വത ഭുജങ്ങളുണ്ട്.
(ആവ. 33:27)